


www.BibleForChildren.org

Mateo 26




Unom pa ka
adlaw antes san
Paskwa,
nagpa-Betania si Jesus
didto sa ginaistaran ni
Lazaro na kasadto ginbuhay
niya gihapon hali sa
pagkamatay. Niyan, si
Maria may dara'n tunga sa
litro san mahalon na olor na puro
nardo. Ini ginbu-bo niya sa mga tiil
ni Jesus, tapos ginpahidan san iya buhok.
Napuno an balay san humot san olor.




Myintras na adto pa si Jesus sa Betania si Judas Iscariote, usad san dose na mga disipulos, nagpakadto sa mga namumuno san kapadian.


May plano siya na patraydoran si Jesus sa inda. Nalipay gayod sinda san pakabati sani kag nagtuga na hatagan siya sin kwarta. Kaya tuna sadto nagahanap si Judas sin maayo na oportunidad agod patraydoran sa inda si Jesus.



Ginsunod naman san mga disipulos an gintugon sa inda ni Jesus kag ginpreparar an pagkaon sa Paskwa. San nagakaraon pa sinda kumuha si Jesus sin tinapay, nagpasalamat sa Dios, gin-utud-utod kag ginpanghatag sa mga disipulos tapos nagsabi, “Kaon kamo. Ini an akon lawas.”



Pakatapos may ginkuha siya na kupa kag, pakapasalamat sa Dios, hinatag sa inda kag nagsabi, “Inom kamo, kay ini an akon dugo na amo an pagpamatuod san sinumpa-an san Dios. Pagapaawason ini para sa kadamuan agod mapatawad an inda mga kasal-an.”



Didi naman nag-istorya si Jesus, “Simon, Simon, paglikay kay nangayo si Satanas na porbaran ka agod magbaya ka sa akon na baga’n pagpabulag san upa sa bugas, pero ginpangadyi ta ikaw, Simon, na dili man lugod mawara an imo pagtuod kag kun maulian ka na sani pakusuga man an imo mga kamanghudan sa pagtuod.”




Nagsabat si Simon, “Ginoo, preparado ako magpapriso kag mamatay kaupod mo.” Didi nagsurmaton si Jesus, “Pedro, may ginasabi ako sa imo na dili pa ngani maturaok an manok yana na adlaw pagapaambutan mo ako’n tulo na beses na kilala mo ako.”



Niyan nagkadto si Jesus kaupod an iya mga disipulos sa lugar na ginatawag na Getsemani. Didto ginsabihan naman niya sinda, “Didi anay kamo mag-ingkod myintras mapangadyi ako sa may uruunhan.” Tapos nagsabi siya, “Abba, Ama, kaya ka na mahimo san tanan. Halia man sa akon ini na kupa pero dili an akon pagbuot kundi an sa imo lugod an masunod.”



Kaya, pakapatiripuna ni Judas san grupo san mga suldados kag san mga bantay na sinugo san mga namumuno san kapadian kag mga Pariseo, gin-giyahan niya sinda pakadto sadto'n lugar na may mga dara'n ilawan, kurukod kag armas. Tapos usad sa inda an tumigbas sa suruguon san pinakapuno san kapadian kag nautas an tuo na talinga. Pero nagsurmaton si Jesus, "Ayaw kamo sana!" Pakatapos dinapatan niya an nautudan san talinga kag nagkaigwa gihapon ini'n talinga.




Niyan, pakadakupa kan Jesus san mga nag-arestar sa iya, dinara sa balay san pinakapuno san kapadian. Si Pedro naman nakasunod pero sa huruharayo.

Nagdabok sinda sa tunga san natad kag nag-ingkod patalibod sani. Nag-ingkod man si Pedro katakin ninda.




May naghunga man
na suruguon san
pinakapuno na padi, “Nano,
dili ta man ikaw nakita na
kaupod niya sa hardin?” Ini
siya paryente sadto’n lalaki na
nautas ni Pedro an talinga.
Nagpaambot gihapon Si Pedro
kag nagturaok dayon an manok.
Didi naghali si Pedro kag nagparabakho gayod.




Tumindog an bilog na konseho kag dinara ninda si Jesus kan Pilato na gobernador. Hinunga siya ni Pilato sani, “Nano, ikaw an hadi san mga Judio?” “Ikaw an nagsabi sana,” an sabat ni Jesus. Kay gusto ni Pilato palibrihon si Jesus nakisurmaton siya sa mga tawo. Pero nagsiriyak lugod


sinda, “Ipako siya sa krus!
Ipako siya!”




Sa katapus-tapusi, inintrigar ni Pilato si Jesus sa inda agod ipapako sa krus. Kaya kinuha si Jesus san mga suldados kag ginpaluwas siya na pas-an an iya krus pakadto sa ginatawag na Lugar San Bungo na ginatawag man sa Hebreo, Golgota.




Didto ninda ginpako siya sa krus
kadungan san duha ka tawo sa magluyo
niya. Tapos ginpatindog ini tanan.



Myintras nagadulom an adlaw natungà pagkagisi an kurtina san templo. Tapos sumiyak si Jesus na nagasabi, “Ama ko, sa imo mga kamot ginaintriga ko an akon espirito.” Pakasabi niya sani nautsan na siya.





Napatay si Jesus san adlaw san
Pagpreparar na gusto sabihon
bisperas san Adlaw San
Pagpahuway. Pagkagab-i
sana na adlaw nag-abot
si Jose na
taga-Arimatea.
Usad man siya na
kilala na myimbro
san Konseho.

Nabubuhay gayod
siya sa paglaom na
makita an kahadian
san Dios. Pag-abot
niya makusog an buot
na nagkadto kan
Pilato para ayuon an
lawas ni Jesus.




Tapos nagbakal si Jose sin tela,
ginlusad an lawas sa krus kag
ginputos sadto'n tela. May
lubungan si Jose na
ginkutkot sa bato kaya
didto niya ginlubong
si Jesus.


Pakatapos
ginpaligidan sin bato
para sirahan an
pwertahan san
ginlubungan.




Pagkaotro adlaw na amo an
pakatapos san ginatawag
na adlaw san
Pagpreparar nakipagkita
kan Pilato an mga
namumuno san
kapadian kag san
mga Pariseo.




An sabi ninda, “Sir, nadumduman
namon na san buhay pa
idto’n buwaon nagsabi
siya, ‘Pag-ikatulo ka
adlaw mabubuhay
gihapon ako.’”



Kaya, nagkaradto sinda kag ginpasiguruhan ninda'n pangtahob na bato an rulubngan paagi sa pagbutang sin selyos, tapos may mga ginbilin na gwardya para magbantay.




Myintras maaga pa san primero
na adlaw san semana pakalipas
san Adlaw San Pagpahuway,
si Maria Magdalena kag
san iba pa na Maria
nagpakadto sa
rulubngan agod
makita.



Sadto mismo naglinog sin
makusog kay may naglusad hali
sa langit na anghel san Ginoo
agod makadto sa
rulubngan. Kaya
nagpakadto man siya
didto kag pinaligid
an bato hali sa
pwertahan tapos
gin-ingkudan
ina.


Dahilan sani
nagkurudog an mga
bantay sa kahadlok
sa iya kag
nagkaturumba na
baga'n mga patay.




Tapos nagsurmaton an anghel sa mga babayi, “Dili kamo dapat mahadlok kay aram ko na an ginahanap niyo si Jesus na ginpako sa krus.

Wara na siya didi kay nabuhay gihapon siya pareho san ginsabi niya. Kadi kag kitaa

ngani an ginlubngan sa iya.”




Nagharali man dayon an mga babayi sa ginlubngan na may kahadlok pero may dako man na kalipay. Tapos nagdali-dali sinda pakadto sa iya mga disipulos agod sumatan san gintugon sa inda. Paglakat ninda bigla sinda sinugat ni Jesus kag kinumusta.



Nagturulos man an mga babayi
kag nagsarakom sa iya tiil para
magsamba sa iya.





Pakatapos sani nagpakita si Jesus sa onse mismo myintras sinda nagakaraon sa lamesa. Gin-uritan niya sinda dahil san inda pagduha-duha kag katig-ahan san inda mga tagipusuon kay habo magtuod sa mga nakakita na nabuhay gihapon siya. Pakasurmaton sani ni Ginoo'n Jesus sa inda ginpahitaas siya palangit kag nag-ingkod sa tuo san Dios.



Matuod na kay
namut-an gayod san
Dios an katawuhan san kinab-an, kaya
ginsugo ngani niya an iya bugtong na anak
agod an buhay sani magigin halad para sa
inda kasal-an. Niyan, dili mawawar-an
sin buhay an may pagsarig sa iya
kundi magkakaigwa lugod sin
buhay na wara'n
katapusan.



Roma 3:23

nagkasala sinda tanan kag nagakulang sa gloryoso na katanusan san Dios.

Roma 6:23

Kamatayon an suhol san kasal-an pero buhay naman na wara'n katapusan an regalo san Dios paagi sa aton Ginoo na si Jesu-Cristo.

Hebreo 9:27

Sugad na ginbuot na an kada usad dapat mamatay, pakatapos huhusgaran na san Dios.

Efeso 2:8,9

Tungod sani na pagkaluoy san Dios, nasalbar kamo paagi sa pagsarig kan Cristo. Kaya regalo ini san Dios, dili hali sa iyo sadiri na mga himo. Niyan, kay dili ini dahilan san mga maayo na hinimuan, wara'n makahambog bisan sin-o Kundi



Roma 10:9,10

Niyan, masasalbar ka kun nagatuod ka na si Jesu-Cristo binuhay gihapon san Dios hali sa kamatayon, kag kun ginaako mo na si Jesus an Ginoo. Kay san pagtuod mo sani sa imo tagipusuon ginpatanos ka san Dios, kag san pagsumat mo naman nasalbar ka na sa paghusgar.

Juan 3:16,17

“Matuod na kay namut-an gayod san Dios an katawuhan san kinab-an, kaya ginsugo ngani niya an iya bugtong na anak agod an buhay sani magigin halad para sa inda kasal-an. Niyan, dili mawawar-an sin buhay an may pagsarig sa iya kundi magkakaigwa lugod sin buhay na wara'n katapusan. Dili ginsugo san Dios an iya anak pakadi sa kinab-an para maghusgar, kundi paagi sa iya masalbar an katawuhan san kinab-an.



1 Juan 5:11-13

Niyan, amo ini an ginpamatuudan: ginhatagan kita san Dios sin buhay na wara'n katapusan kag an ginhalian sani na buhay amo an iya Anak. Kaya, an nagaako sa Anak san Dios igwa sani na buhay. An dili naman nagaako wara sani na buhay. Ginasurat ko ini sa iyo na mga nagatuod sa Anak san Dios agod maaraman niyo na igwa kamo sin buhay na wara'n katapusan.



Mateo 26-28; Lucas 22-24; Juan 13-21

Storyline by: Edward D. Hughes

Illustrated by: Janie Forest
and Alastair Paterson

Adapted by: Lyn Doerksen

Masbatenyo NT (msb) © 1993, Wycliffe Bible
Translators, Inc. All rights reserved.

<https://www.bible.com/bible/1222/MAT.1.MSB>

©2026 Bible for Children, Inc.

www.M1914.org

www.bibleforchildren.org

